



## سوال

(537) ضعیف عورت کے لیے مزدلفہ میں رات گزارنے کا حکم

## جواب

السلام علیکم ورحمۃ اللہ وبرکاتہ

جو عورت بہت ضعیف ہو اس کے لیے مزدلفہ میں رات گزارنے کا کیا حکم ہے؟

## الجواب بعون الوهاب بشرط صحیحہ السؤال

وعلیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

سنت یہ ہے کہ آدمی مزدلفہ کی رات طلوع فجر تک مزدلفہ ہی میں گزارے۔ وہاں اول وقت میں نماز فجر ادا کرے، پھر مشعر الحرام کے پاس وقوف کرے حتیٰ کہ فضا طلوع آفتاب سے پہلے خوب سفید ہو جائے۔ لیکن اگر کوئی کمزور ہو جیسے کہ عورتیں اور چھوٹے بچے وغیرہ تو انہیں چاند غروب ہونے کے بعد جلدی روانہ ہو جانے کی رخصت ہے۔ اور جو قوی اور صحت مند ہوں، انہیں طلوع فجر سے پہلے نماز فجر پڑھنے اور مشعر الحرام کے پاس وقوف کیے بغیر نہیں نکلنا چاہئے۔ اور وادی مزدلفہ ساری ہی مقام وقوف ہے، تاہم مقام "قزح" زیادہ افضل ہے، اور یہ وہاں ایک چھوٹی پہاڑی ہے، جہاں کہ آج کل لوگ وقوف کرتے ہیں، وہاں ایک عمارت بھی بنی ہوئی ہے۔ اکثر فقہائے کرام نے خاص اسے ہی مشعر الحرام کا نام دیا ہے۔

ہذا ما عندی واللہ اعلم بالصواب

## احکام و مسائل، خواتین کا انسائیکلو پیڈیا

صفحہ نمبر 392

محدث فتویٰ